

MEMBRI TA' L-IMGHODDI

SALVINO LOMBARDI, IT-TIFEL TA' IBEN EMILIO

EMILIO LOMBARDI

(1881–1956)

HAJTU U HIDMIETU

Ghalkemm imwieled f' Lixandra, hadd ma jista' jichad li Emilio Lombardi ma kienx Sliemiz per ecċellenza. Huwa kien imwieled minn omm Sliemiza li wara li romlot iżżewġet raġel Taljan u billi dan kien ibahhar, hija marret l-Eġittu, fejn imbaghad tweled Emilio, fl-1881.

Meta giet lura Malta, billi r-raġel taghha kien siefer u ma deherx aktar, minhabba problemi finanzjarji, hija dahhlet lil binha Emilio fl-Istitut ta' San Ġużepp, il-Hamrun, meta kellu biss għaxar snin. Fl-istitut ta' San Ġużepp, l-ewwel kellu s-sengha ta' hajjat, imma mbaghad beda jinteressa ruhu fis-sengha ta' stampatur.


Meta kellu biss sittax-il sena, huwa hareg mill-Istitut u mpjega ruhu ma' wiehed stampatur jismu Karmnu Mifsud li kien armat fi Triq Sant'Ursla, il-Belt Valletta. Dan kien fl-1897. Ma damx ma tghallem is-sengha u beda jinteressa ruhu fil-kitba tal-Malti, tant li sa l-1900, meta kellu biss dsatax-il sena huwa stampa l-ewwel ktieb tieghu, li kien jismu '*L-Iben Sventurat*' u stampah fl-istamperija 'Mifsud' fejn kien jahdem. Fl-1901 huwa stampa t-tieni ktieb tieghu, '*Beatrice*' fl-istess stamperija.⁽¹⁾

Fil-21 ta' Ottubru, 1901 huwa żżewweġ lil Fortunata Galea, mill-Belt, u mar joqghod Tas-Sliema fi Triq San Trofimu, Nru. 92, ftit 'l isfel mill-Każin tal-Banda Sliema u mill-Knisja taghna.

Huwa kien tant miġbud lejn is-sengha tieghu li sa l-1902 kien ġa kellu l-istamperija tieghu, li kienet iġġib l-isem ta' 'Tipografia Nazionale' u li kienet tinsab fi Triq l-Iljun, il-Furjana. Hawn huwa stampa tliet kotba: '*Tghallaq u baqa' haj*', '*Imhabba Mishuta*' u '*Teodolika*' li kollha ġew stampati fl-1902.

Imma l-imhabba lejn Tas-Sliema ġieghlitu jsib daqsxejn ta' kamra fi Strada Marina Nru. 17, illum Triq il-Madonna tas-Sacro Cuor, lejn ix-Xatt ta' Tas-Sliema, u hemm rama l-istamperija tieghu, li bil-mod il-mod taha l-isem ta' 'Stamperija Lombardi'.

Hawn huwa stampa diversi kotba, fosthom '*Bint il-Bojja*' (1904), '*Il-Vittmi ta' l-Interess*' (1908), '*Il-Vendetta ta' l-Ilsir*' (1908), '*L-Istorja Sagra*' (1909–1911) jew il-Bibbja taht forma ta' rakkont miktub f'erba' volumi hoxnin u '*Bertu*' (1911) jew '*Il-Misteri tal-Palazz ta' l-Inkwiżitur tal-Birgu*'.



Emilio Lombardi.

Ghalkemm huwa kien irnexxielu jmidd riġlejh f'Tas-Sliema, madankollu ma kienx kuntent li jibqa' fit-trufijiet taghha, iżda ried jidhol fil-qalba, qrib il-Knisja tal-Madonna tas-Sacro Cuor, u fl-1912 huwa stabbilixxa l-istamperija Lombardi fi Triq San Trofimu, kantuniera ma' Triq Santa Marija, fejn ghadha tinsab sal-lum. Minn hawn harġu l-kumpliment tal-kotba tieghu li jlahhqu 'l fuq min mitt ktieb, fosthom '*Is-Sigriet tal-Qrar*', '*L-Iltiema*', '*L-Aghma ta' Lourdes*' li nqraw fuq il-mezzi tax-xandir ta' dak iz-żmien.

Emilio dam jikteb sa l-1950 u l-ahhar ktieb tieghu kien jismu '*Marcellino*' jew '*Il-Miraklu ta' Fatima*' li huwa qatt ma rnexxielu jistampa.

Ghad hawn diversi nies fil-Parroċċa taghna li ghadhom jiftakru lil Emilio jew Milju, kif kienu jsibuh hbiebu. Huwa kien bniedem tal-ġabra ddedikat għall-familja u l-parroċċa. Kellu mhabba kbira lejn il-parroċċa taghna u lill-Patrijiet Frangiskani Minuri kien iżommhom fuq l-idejn, jiġifieri kien jipprova jaqdihom fix-xoghol ta' l-istampa li kien ikollhom bżonn, mill-ahjar li jista' u ma kinetx tkun l-ewwel darba li hadmilhom xi xoghol b'xejn jew iżommilhom ftit flus. Meta kiber u kabbar 'il uliedu,

¹ Dan il-ktieb, flimkien mal-kotba '*Ġuditta*' u '*Ġorġ it-Tmunier*' issa reġġu ġew stampati u addattati għal żminijietma u jinsabu għall-bejgħ minghand P.E.G. Ltd u minghand il-librara ewlenin. Iktar 'il quddiem se johroġ ukoll '*Luqa Briffa*'.

MEMBRI TA' L-IMGHODDI

I-uniku żfog tiegħu kien li jmur sal-każin tal-Banda jilgħab xi logħob 'Tresett'. Huwa kellu disgħat ulied, sebgha subien u żewġt ibniet. Dawn kien jisimhom Ġuzeppi (miet żgħir), Tonina, Mary, Ġuzeppi, Carmelo, Rafel (miet żgħir), Pawlu, Vincent, John (miet żgħir). Għad hawn min għadu jiftakar lil xi whud minn uliedu, li kienu midhla tal-Każin tal-Banda Sliema, speċjalment lil Ġuzeppi u lil Vincent. Vincent kien membru tal-Każin għal żmien twil u Ġuzeppi kien ukoll għal xi żmien, Segretarju tal-Każin.

Emilio kien jagħmel minn kollox biex jgħin il-Parroċċa b'kull mod li jista', minbarra li kien jgħin hafna lill-Patrijiet Franġiskani fl-istampar tal-Programmi tal-festa tas-Sacro Cuor, u pubblikazzjonijiet oħra, bħal ma kien l-*"iSchematismus"*, ktieb li kien jiġbor fih l-ismijiet tal-Patrijiet Franġiskani li kien hawn fl-arcidjoċesi ta' Malta. Huwa kien jiehu sehem attiv fil-Parroċċa billi kien 'Fratell' fil-Konfraternità tas-Sagrament u fit-Terz'Ordni Franġiskan. Kien saħansitra Ministru Parrokkjali tat-Terzjarji Franġiskani.

Barra li kien ihobb hafna l-Parroċċa u lil Tas-Sliema, nistgħu nghidu wkoll li Emilio kellu sens ta' Patrijottizmu kbir lejn Malta tagħna. Dan narawh mhux biss mill-imhabba li huwa kellu lejn il-lingwa Maltija, li minhabba fiha ta lil Maltin kotba bil-Malti x'jaqraw li kien fihom hafna tagħlim morali u soċjali, imma wkoll mill-fatt illi fil-kotba tiegħu insibu element patrijottiku kbir lejn pajjiżna,

fil-persunaġġi li huwa jagħmel fil-kotba tiegħu. Dan is-sens ta' patrijottizmu f'Emilio nsibuh f'xi kotba tiegħu espress minnu stess, bħal per eżempju f'dedika li huwa għamel f'wiehed mill-kotba tiegħu, li kienet tgħid hekk:

“LILEK, O QARREJ GHAZIŻ
LI QIEGHED TAQRA
DIN IL-ĠRAJJA TA' PAJJIŻNA,
FEJN FIHA TARA KEMM HADMU
L-ANTENATI TAGHNA
GHAR-RELIGJON, IL-PATRIJA U L-LIBERTÀ
SABIEX DEJEM TINGIBED LEJN DAWN
IL-GZEJZER FJUR TAD-DINJA
U SABIEX UKOLL BHALHOM
MA TINSA QATT LI INTI MALTI
BIN DAWK L-ANTENATI EROJ,
DAN ID-DGHAJEF XOGHOL LI HAREĠ
MINN TAHT IL-PINNA TIEGHI
NOFFRI.

Dan il-kiem hiereg mill-pinna ta' Emilio Lombardi juri mhux biss is-sens ta' patrijottizmu tiegħu lejn pajjiżu, iżda wkoll is-sens reliġjuż kbir li huwa kellu. Jalla l-membri tal-Każin tal-Banda Sliema jkunu habrieka u impenjattivi, bħal ma kien il-mibki imma mhux minsi, Emilio Lombardi. Bix-xieraq li triq li tohroġ fi Triq Manwel Dimech (qabel "Bugeja Buildings") issemmiet għalih.



J. PORTELLI STERLING FOODS LTD.

**IMPORTERS & DISTRIBUTORS OF
FROZEN MEAT, FISH AND VEGETABLES**

New Street off Tal-Handaq Road, Qormi
Tel: (+356) 444171 Fax: (+356) 440003 Mobile: 0947 5352